

## 3440 - اہل قرآن (منکرین حدیث) کے متعلق

### سوال

ایک ایسی جماعت پائی جاتی ہے جو کہ اپنے آپ کو (اہل قرآن) کہتے ہیں اور یہ دعویٰ کرتے ہیں کہ وہ قرآن کے سوا کسی چیز پر نہیں چلتے، تو آپ ان کے اس قول کے متعلق کیا کہتے ہیں؟

### پسندیدہ جواب

الحمد لله.

بعض لوگوں کا خیال ہے کہ سنت نبویہ صلی اللہ علیہ وسلم شریعت کا مصدر نہیں ہے، اور وہ اپنے آپ کو اہل قرآن کا نام دیتے ہیں، اور کہتے ہیں کہ قرآن ہمارا امام ہے اس میں جو کچھ حلال ہے ہم اسے حلال اور جو حرام کیا گیا ہے اسے حرام جانتے ہیں۔

اور ان کے خیال میں سنت نبویہ میں ایسی احادیث داخل کر دی گئیں ہیں جو کہ نبی صلی اللہ علیہ وسلم کا فرمان نہیں بلکہ ان کے ذمہ جھوٹ ہے، تو یہ لوگ ایسی قوم میں سے تعلق رکھتے ہیں جن کے متعلق نبی مکرم صلی اللہ علیہ وسلم نے فرمایا ہے:

(قریب ہے کہ ایک شخص تکیہ لگا کر بیٹھا ہو گا تو اسے میری احادیث میں سے کوئی حدیث بیان کی جائے گی اور وہ جواب میں کہے گا کہ اللہ تعالیٰ کی کتاب کا فی ہے اس میں ہم جو اشیاء حلال پائیں گے اسے حلال جانے اور جو کچھ حرام پائیں گے اسے حرام جانیں گے، خبردار! اور بیشک اللہ تعالیٰ کے رسول صلی اللہ علیہ وسلم نے جو حرام کیا ہے وہ بھی اللہ تعالیٰ کے حرام کردہ کی طرح ہے) (الفتح الکبیر (3 / 438) اور امام ترمذی نے اسے الفاظ کے کچھ اختلاف کے ساتھ روایت کیا اور اسے حسن صحیح کہا ہے (سنن ترمذی بشرح ابن العربی، ط، الصاوی (10 / 132))

اور یہ لوگ حقیقتاً اہل قرآن بھی نہیں اور نہ ہی قرآن پر عمل کرتے ہیں کیونکہ قرآن مجید میں ایک سو سے زیادہ آیات میں قرآن مجید نے نبی مکرم صلی اللہ تعالیٰ وسلم کی اطاعت کا حکم دیا ہے اور رسول صلی اللہ علیہ کی اطاعت کو اللہ تعالیٰ کی اطاعت قرار دیا ہے۔

اسی کے متعلق اللہ تعالیٰ کا فرمان ہے:

جس نے رسول اکرم صلی اللہ علیہ وسلم کی اطاعت کی اس نے اللہ تعالیٰ کی ہی اطاعت کی اور جو منہ پھیر لے تو ہم نے آپ کو ان پر نگہبان بنا کر نہیں بھیجا النساء ( 80 )

بلکہ قرآن پر چلنے والے کا دعویٰ کرنے والوں کو تو قرآن یہ کہتا ہے کہ جس نے نبی صلی اللہ علیہ وسلم کی اطاعت ترک کی اور ان کا حکم نہ مانا تو وہ مومن ہی نہیں ہے -

اللہ تعالیٰ نے اسی کا ذکر کرتے ہوئے فرمایا ہے :

قسم ہے تیرے رب کی ! یہ اس وقت مومن ہی نہیں ہو سکتے جب تک کہ آپس کے تمام اختلافات میں نبی صلی اللہ علیہ وسلم کو حاکم نہ مان لیں ، پھر آپ جو فیصلہ فرما دیں اس کے متعلق وہ اپنے دل میں کسی طرح کی تنگی اور ناخوشی نہ پائیں اور اسے فرمانبرداری کے ساتھ قبول کر لیں النساء ( 65 )

اور ان کا یہ کہنا کہ : سنت میں موضوع احادیث داخل کر دی گئیں ہیں یہ قول اس لئے مردود ہے کہ اس امت کے علماء نے احادیث کو ہر قسم کی داخل ہو نے والی دوسری اشیاء سے بہت سخت حفاظت کا اہتمام کیا ہے ، حتیٰ کہ انہوں نے راوی کے صدق میں شک اور اس کے بھول جانے کے احتمال کو بھی حدیث کے رد کرنے کا سبب قرار دیا ہے اور اس کی حدیث قبول نہیں کی ، اور امت مسلمہ کے دشمن بھی اس کے معترف ہیں کہ امت محمدیہ کے علاوہ کوئی دوسری اور امت ایسی نہیں جس نے اسناد کی چھان پھٹک کی ہو اور پھر خاص کر جو کہ نبی صلی اللہ علیہ وسلم سے روایات بیان کی گئی ہیں اس میں بہت ہی زیادہ اہتمام ہے -

اور حدیث پر عمل کے وجوب کے لئے اتنا ہی کافی ہے کہ اس بات کی معرفت ہو کہ حدیث نبی صلی اللہ علیہ وسلم سے صحیح ثابت ہے ، اور نبی صلی اللہ علیہ وسلم اس کا ہی کافی سمجھتے تھے کہ دعوت کے لئے صرف ایک ہی صحابی کو بھیجا جائے جو کہ اس بات پر دلالت ہے کہ خبر واحد بھی بھی عمل کرنا واجب ہے جبکہ وہ ثقہ ہو -

پھر ہم ان سے یہ پوچھتے ہیں کہ وہ آیات کہاں ہے جس میں نماز کی کیفیت بیان کی گئی ہے ، اور یہ کہ پانچ نمازیں فرض ہیں ، اور زکاة کا نصاب کو نسی آیات میں ہے ، اور حج کی تفصیل کہاں ہے ، اور اس کے علاوہ دوسرے احکام جو کہ سنت علاوہ جانے ہی نہیں جا سکتے - الموسوعة الفقہیة ( 44 / 1 )

سنت نبویہ پر اس کے علاوہ اور بھی شرعی دلائل معلوم کرنے کے لئے سوال نمبر ( 604 ) کو دیکھیں -

واللہ تعالیٰ اعلم .